

**മലങ്കര മെത്രാപ്പോലീത്തായുടെയും
മെത്രാസന മെത്രാപ്പോലീത്താമാരുടെയും
അസിസ്റ്റന്റുമാരുടെ ചുമതലകൾ,
അധികാരങ്ങൾ, വരുമാനമാർഗ്ഗങ്ങൾ
എന്നിവ സംബന്ധിച്ചുള്ള ഉപചട്ടങ്ങൾ**

പ. ബാവാ തിരുമനസ്സിലെ കല്പന

മലങ്കര മെത്രാപ്പോലീത്തായ്ക്കു ഒരു അസിസ്റ്റന്റിനെ നിയമിക്കുവാൻ സഭാഭരണഘടനയിൽ വ്യവസ്ഥയുണ്ട്. ഭരണഘടനയിൽ പ്രത്യേകിച്ച് എടുത്തു പറഞ്ഞിട്ടില്ലെങ്കിലും മെത്രാസന മെത്രാപ്പോലീത്താമാർക്കും മുമ്പു മുതലേ അസിസ്റ്റന്റന്മാർ ഉണ്ടായിരുന്നു. ഇപ്പോഴും ഉണ്ട്. എന്നാൽ മലങ്കര മെത്രാപ്പോലീത്തായുടെയും മെത്രാസന മെത്രാപ്പോലീത്താമാരുടെയും അസിസ്റ്റന്റന്മാരുടെ ചുമതലകൾ, അധികാരങ്ങൾ, വരുമാനമാർഗ്ഗങ്ങൾ എന്നിവയെപ്പറ്റി വ്യക്തമായ നിയമങ്ങൾ ഇല്ലായിരുന്നു. ഇപ്രകാരമുള്ള നിയമങ്ങൾ നിർമ്മിക്കേണ്ടത് സഭയുടെ പുരോഗതിക്കും വിവിധ തലങ്ങളിലുള്ള ഭരണത്തിന്റെ സുഗമമായ നിർവഹണത്തിനും ആവശ്യമെന്ന് കണ്ടതിനാൽ ഈ കാര്യത്തെപ്പറ്റി പഠിച്ച് റിപ്പോർട്ടു ചെയ്യുവാൻ 20-6-1985-ൽ കൂടിയ അസോസ്യേഷൻ മാനേജിംഗ് കമ്മിറ്റിയുടെ ആലോചനയോടു കൂടി ഒരു കമ്മിറ്റിയെ നാം നിയോഗിക്കുകയുണ്ടായി. കമ്മിറ്റി സമർപ്പിച്ച റിപ്പോർട്ട് 1985 ഒക്ടോബർ 8-ാം തീയതി കൂടിയ മാനേജിംഗ് കമ്മിറ്റി യോഗത്തിന്റെ തുടർച്ചയായി 1985 ഒക്ടോബർ 22-ാം തീയതി കൂടിയ യോഗം വിശദമായി ചർച്ചചെയ്ത് പാസ്സാക്കുകയും 1986 ഫെബ്രുവരി 17 മുതൽ 21 വരെ കൂടിയ പ. എപ്പിസ്കോപ്പൽ സുന്നഹദോസ് അംഗീകരിക്കുകയും റിപ്പോർട്ടിലെ ശുപാർശകൾ അനുസരിച്ചുള്ള നിയമങ്ങൾ സഭയിൽ നടപ്പാക്കണമെന്ന് തീരുമാനിക്കുകയും ചെയ്തിട്ടുണ്ട്. ഈ നിയമങ്ങൾ ഈ കല്പനയുടെ അനുബന്ധമായി ചേർത്തിട്ടുണ്ട്.

പ്രസ്തുത അനുബന്ധത്തിൽ പറയുന്ന നിയമങ്ങൾ 1986 മെയ് ഒന്നാം തീയതി മുതൽ പ്രാബല്യത്തിൽ വരുന്നതാണെന്ന് നാം പ്രഖ്യാപിക്കുന്നു.

(1985 ഒക്ടോബർ 8-ാം തീയതി കൂടിയ മലങ്കര അസോസിയേഷൻ മാനേജിംഗ് കമ്മിറ്റിയോഗത്തിന്റെ തുടർച്ചയായി ഒക്ടോബർ 22-ാം തീയതി കൂടിയ യോഗം പാസ്സാക്കുകയും 1986 ഫെബ്രുവരി 17 മുതൽ 21 വരെ കൂടിയ പ. എപ്പിസ്കോപ്പൽ സുന്നഹദോസ് അംഗീകരിക്കുകയും, പൗരസ്ത്യ കാതോലിക്കായും മലങ്കര മെത്രാപ്പോലീത്തായുമായ നി. വ. ദി. മ. ശ്രീ. മോറാൻ മാർ ബസേലിയോസ് മാർത്തോമ്മാ മാത്യൂസ് പ്രഥമൻ ബാവാ തിരുമേനി 8-4-1986-ലെ 95/86-ാം നമ്പർ കല്പന പ്രകാരം 1-5-1986 മുതൽ പ്രാബല്യത്തിൽ വരുത്തുകയും ചെയ്തിട്ടുള്ള നിയമങ്ങൾ.)

മെത്രാസന മെത്രാപ്പോലീത്താമാരുടെ അസിസ്റ്റന്റ് മാരെ സംബന്ധിക്കുന്നത്

1. ഒരു മെത്രാസന മെത്രാപ്പോലീത്തായുടെ അസിസ്റ്റന്റ്, മെത്രാപ്പോലീത്തായെ മെത്രാസന ഭരണകാര്യങ്ങളിൽ സഹായിക്കുകയും ഇരുവരും സഹകരിച്ച് പ്രവർത്തിക്കുകയും ചെയ്യണം.

2. മേൽ ഒന്നാം വകുപ്പിൽ പൊതുവായി പറയുന്നതിന് ഭംഗമാകാത്ത വിധം മലങ്കര ഓർത്തഡോക്സ് സഭയുടെ ഭരണഘടന 10, 13, 14, 15, 16, 17, 25, 27, 29, 30, 35, 37 എന്നീ വകുപ്പുകളിൽ പറയുന്ന അധികാരങ്ങൾ അസിസ്റ്റന്റായ മേൽപട്ടക്കാരനും, അദ്ദേഹം ഭരണഘടനയിൽ വിഭാവനം ചെയ്തിരിക്കുന്ന ഒരു മെത്രാസന മെത്രാപ്പോലീത്താ തന്നെ എന്ന് പരിഗണിച്ച്, വിനിയോഗിക്കാവുന്നതും, അങ്ങനെയുള്ള സംഗതികൾ സംബന്ധിച്ച് മെത്രാസന മെത്രാപ്പോലീത്തായുടെ അംഗീകാരം വാങ്ങിയശേഷം കല്പനകൾ അയയ്ക്കാവുന്നതുമാണ്.

3. മുകളിൽ രണ്ടാം വകുപ്പിൽ എന്തുതന്നെ പറഞ്ഞിരുന്നാലും ഒരു ഇടവകപള്ളിയിലെ മാനേജിംഗ് കമ്മിറ്റി അംഗങ്ങളെ മാറ്റുന്നതിനുള്ള അനുവാദം കൊടുക്കുന്നതിനും, അവരുടെ കാലാവധി നീട്ടിക്കൊടുക്കുന്നതിനുമുള്ള അധികാരം, മെത്രാസന മെത്രാപ്പോലീത്തായ്ക്കു മാത്രമായിരിക്കുന്നതാണ്.

4. ഭരണഘടന 23-ാം വകുപ്പിൽ വിവരിക്കുന്ന അനുവാദം (വസ്തുക്കൾ വാങ്ങുന്നതിനും വിൽക്കുന്നതിനും കടപ്പെടുത്തുന്നതിനുമുള്ള അനുവാദം) കൊടുക്കുന്നതിനും നിഷേധിക്കുന്നതിനും മെത്രാസന മെത്രാപ്പോലീത്തായ്ക്കു മാത്രം അധികാരമുണ്ടായിരിക്കുന്നതാണ്. എന്നാൽ അപ്രകാരമുള്ള അധികാരം വിനിയോഗിക്കുന്നതിനു മുമ്പായി അസിസ്റ്റന്റിന്റെ അഭിപ്രായം നേരത്തെതന്നെ പ്രകടിപ്പിക്കപ്പെട്ടിട്ടില്ലെങ്കിൽ അതുകൂടി അറിഞ്ഞിരിക്കേണ്ടതാണ്.

5. മെത്രാസന മെത്രാപ്പോലീത്തായുടെ അസിസ്റ്റന്റിന്റെ, ഈ റൂളുകളിൻപ്രകാരമുള്ള അധികാര വിനിയോഗം, യാതൊരുതരത്തിലും മെത്രാസന മെത്രാപ്പോലീത്തായുടെ അധികാരങ്ങളെ ഇല്ലാതാക്കുന്നതല്ലെന്നും, മെത്രാസന മെത്രാപ്പോലീത്താ ഏതെങ്കിലും സംഗതിയിൽ അസിസ്റ്റന്റ് പ്രവർത്തിക്കരുതെന്ന് വ്യക്തമായി നിരോധിച്ചിരുന്നാൽ അദ്ദേഹം അക്കാര്യത്തിൽ യാതൊരു അധികാരവും വിനിയോഗിച്ചുകൂടാത്തതാണെന്നും ഇതിനാൽ സ്പഷ്ടമാക്കിയിരിക്കുന്നു.

6. മെത്രാസന മെത്രാപ്പോലീത്താ വ്യക്തമായി രേഖാമൂലം അധികാരപ്പെടുത്തുന്നപക്ഷം പള്ളികൾ കുദാശ ചെയ്യുക, ശെമ്മാശന്മാർക്കും കശീശ്ശാമാർക്കും പട്ടംകൊടുക്കുക, വികാരിമാരെയും സഹപട്ടക്കാരെയും നിയമിക്കുക, സ്ഥലംമാറ്റുക മുതലായവ അസിസ്റ്റന്റിന് ചെയ്യാവുന്നതാണ്.

7. ഈ റൂളുകളിൽ എന്തുതന്നെ പറഞ്ഞിരുന്നാലും അസിസ്റ്റന്റ് ചെയ്യുന്ന എന്തു തീരുമാനവും അദ്ദേഹം പുറപ്പെടുവിക്കുന്ന ഏതു കല്പനയും നിറുത്തിവയ്ക്കുകയോ, അസ്ഥിരപ്പെടുത്തുകയോ, അതിന് വിപരീതമായി പ്രവർത്തിക്കുകയോ ചെയ്യുന്നതിന് മെത്രാസന മെത്രാപ്പോലീത്തായ്ക്ക് അവകാശമുണ്ടായിരിക്കുന്നതാണ്. എന്നാൽ അപ്രകാരമുള്ള തീരുമാനം മലങ്കര മെത്രാപ്പോലീത്തായ്ക്ക് റിപ്പോർട്ടു ചെയ്യേണ്ടതാണ്.

8. മെത്രാസന മെത്രാപ്പോലീത്തായ്ക്ക് ആ നിലയിൽ ലഭിക്കുന്ന വരുമാനങ്ങൾ, 55% അദ്ദേഹത്തിനും 45% അദ്ദേഹത്തിന്റെ അസിസ്റ്റന്റിനും ലഭിക്കത്തക്കവണ്ണം വീതിക്കേണ്ടതാണ്.

9. മെത്രാസനത്തിലെ ആത്മീയ സംഘടനകൾ സംബന്ധിച്ച് മെത്രാസന മെത്രാപ്പോലീത്തായ്ക്കുള്ള എല്ലാ അധികാരാവകാശങ്ങളും അദ്ദേഹത്തിന്റെ അസിസ്റ്റന്റിനും ഉണ്ടായിരിക്കുന്നതാണ്.

10. മെത്രാസനംവക പണം മെത്രാസന മെത്രാപ്പോലീത്തായുടെയും അസിസ്റ്റന്റിന്റെയും പേരിൽ കൂട്ടായി നിക്ഷേപിക്കേണ്ടതും ആ അക്കൗണ്ട് അവരിൽ ആർക്കെങ്കിലും ഓപ്പറേറ്റ് ചെയ്യാവുന്നതുമാണ്.

11. ഈ റൂളുകളിൽ പറഞ്ഞിരിക്കുന്ന യാതൊന്നും മലങ്കര മെത്രാപ്പോലീത്തായുടെ മേൽനോട്ടാധികാരത്തെ ഒരുതരത്തിലും ബാധിക്കുന്നതല്ല. സംശയങ്ങളും തർക്കങ്ങളും ഒഴിവാക്കുന്നതിനുവേണ്ടി താഴെ പറയുന്നപ്രകാരം വ്യക്തമായി വ്യവസ്ഥ ചെയ്യുന്നു. ഒരു മെത്രാസനത്തിന്റെ ഭരണം ഭരണഘടനാനുസൃതമായി നടത്തുന്നില്ലെന്നും അത് മെത്രാസനത്തിന്റെയോ സഭയുടെയോ താല്പര്യങ്ങൾക്ക് ഹാനികരമാണെന്നും മലങ്കര മെത്രാപ്പോലീത്താ കാണുന്നപക്ഷം അദ്ദേഹത്തിന്റെ ആലോചനാ സമിതി

തിയുടെയും പ. സുന്നഹദോസിന്റെ സ്റ്റാൻഡിംഗ് കമ്മിറ്റിയുടെയും അഭിപ്രായം ആരാഞ്ഞതിനുശേഷം, കാരണങ്ങൾ കാണിച്ചുള്ള രേഖാമൂലമായ കല്പനപ്രകാരം ഒരു മെത്രാസന മെത്രാപ്പോലീത്തായുടെ ഏതെങ്കിലുമോ മുഴുവനായുള്ളതോ ആയ അധികാരങ്ങൾ വിനിയോഗിക്കുന്നതിന് ആ മെത്രാസന മെത്രാപ്പോലീത്തായുടെ അസിസ്റ്റന്റിനെ അധികാരപ്പെടുത്താവുന്നതാകുന്നു. എന്നാൽ അപ്രകാരം നടപടി എടുത്തിരുന്നാൽ ആയത് ഉടൻതന്നെ പ. സുന്നഹദോസിലെ എല്ലാ അംഗങ്ങളെയും അറിയിച്ചിരിക്കേണ്ടതും, കഴിയുന്നതും വേഗത്തിലും, എന്നാൽ മുൻപറഞ്ഞ കല്പനയുടെ തീയതി മുതൽ മൂന്നു മാസം കഴിയുന്നതിനു മുമ്പായും ആ സംഗതി പ. സുന്നഹദോസിന്റെ പരിഗണനയ്ക്കു സമർപ്പിക്കേണ്ടതും ആണ്. പ. സുന്നഹദോസ് ആ സംഗതിയിൽ എന്തു ചെയ്യണമെന്ന് തീരുമാനിക്കേണ്ടതും, ആ തീരുമാനം പ. സുന്നഹദോസിന്റെ പ്രസിഡണ്ടും മറ്റു ബന്ധപ്പെട്ടവരും നടപ്പിലാക്കേണ്ടതുമാണ്. എന്നാൽ മേൽപറഞ്ഞപ്രകാരം ടി സംഗതി പ. സുന്നഹദോസിന്റെ പരിഗണനയ്ക്കു സമർപ്പിക്കുന്നതിനു മുമ്പായി മാനേജിംഗ് കമ്മിറ്റിയുടെ അഭിപ്രായം ആരാഞ്ഞിരിക്കേണ്ടതും ആ അഭിപ്രായം കൂടി പ. സുന്നഹദോസിന് ലഭിച്ചിരിക്കേണ്ടതുമാണ്.

ബി. മലങ്കര മെത്രാപ്പോലീത്തായുടെ അസിസ്റ്റന്റിന്റെ ചുമതലകളും അധികാരങ്ങളും സംബന്ധിച്ചുള്ള നിയമങ്ങൾ

1. മലങ്കര മെത്രാപ്പോലീത്താ ആവശ്യപ്പെടുന്നപ്രകാരം, അദ്ദേഹത്തിന്റെ അസിസ്റ്റന്റ്, അദ്ദേഹത്തെ സഭാ കാര്യങ്ങളുടെ ഭരണനിർവഹണത്തിൽ സഹായിക്കേണ്ടതാണ്.

2. മേൽ ഒന്നാം വകുപ്പിൽ പൊതുവായി പറയുന്നതിന് ഭംഗമാകാത്ത വിധം മലങ്കര മെത്രാപ്പോലീത്തായെ സഹായിക്കുന്ന വിഷയത്തിൽ അദ്ദേഹത്തിന്റെ അസിസ്റ്റന്റിന് താഴെപറയുന്നപ്രകാരം പ്രവർത്തിക്കാവുന്നതും, അതനുസരിച്ച് വേണ്ടതു ചെയ്യാവുന്നതും ആകുന്നു.

a) മലങ്കര മെത്രാപ്പോലീത്തായ്ക്ക് സമർപ്പിക്കുന്ന എല്ലാ പരാതികളും, ഹർജികളും അപേക്ഷകളും കൈകാര്യം ചെയ്യാവുന്നതും, അവ സംബന്ധിച്ചുള്ള എല്ലാ വിവരങ്ങളും നേരിട്ടോ മറ്റു തരത്തിൽ അസിസ്റ്റന്റിന് യുക്തമായ രീതിയിലോ ശേഖരിക്കാവുന്നതുമാണ്. അപ്രകാരമുള്ള അന്വേഷണത്തിനു ശേഷവും പ്രസക്തമായ എല്ലാ വസ്തുതകളും പരിഗണിച്ചും, ആ സംഗതി അവസാന തീരുമാനത്തിനായി അസിസ്റ്റന്റ് മലങ്കര മെത്രാപ്പോലീത്തായ്ക്ക് സമർപ്പിക്കേണ്ടതാണ്. എന്നാൽ പ്രഥമദൃഷ്ട്യാ നില

നിൽക്കാത്തതെന്നോ പരിഗണനാർഹമല്ലാത്തതെന്നോ തോന്നുന്ന സംഗതികൾ മേൽനടപടി കൂടാതെ അവസാനിപ്പിക്കുന്നതിന് അസിസ്റ്റന്റിന് അവകാശമുണ്ടായിരിക്കുന്നതും, അങ്ങനെയുള്ള തീരുമാനം മലങ്കര മെത്രാപ്പോലീത്തായുടെ അംഗീകാരത്തോടുകൂടി ബന്ധപ്പെട്ട കക്ഷികളെ അറിയിച്ചിരിക്കേണ്ടതുമാണ്.

b) മെത്രാസന മെത്രാപ്പോലീത്താമാരുടെ തീരുമാനങ്ങളിന്മേലുള്ള അപ്പീൽ സംഗതികളിൽ മേൽ (a) ഉപവകുപ്പിൽ പറയുന്നപ്രകാരം നോട്ടു തയ്യാറാക്കുകയും അവ സംബന്ധിച്ചുള്ള അവസാന തീരുമാനത്തിന് മലങ്കര മെത്രാപ്പോലീത്തായെ സഹായിക്കുകയും ചെയ്യാവുന്നതാണ്.

c) പട്ടക്കാരുടെ നിയമനം, സ്ഥലംമാറ്റം, അവരെ നീക്കംചെയ്യുക എന്നീ കാര്യങ്ങളിലുള്ള പരാതികൾ, ഹർജികൾ, അപേക്ഷകൾ എന്നിവ അസിസ്റ്റന്റിന് കൈകാര്യം ചെയ്യാവുന്നതും, ആ വക സംഗതികളിൽ ഇടപെട്ട് പ്രവർത്തിക്കേണ്ടതാവശ്യമെന്ന് തോന്നാത്ത അവസരങ്ങളിൽ അവ മേൽനടപടി കൂടാതെ അവസാനിപ്പിക്കാവുന്നതും മലങ്കര മെത്രാപ്പോലീത്തായുടെ അംഗീകാരത്തോടുകൂടി അത് സംബന്ധിച്ച തീരുമാനം ബന്ധപ്പെട്ടവരെ അറിയിക്കാവുന്നതും ആകുന്നു. എന്നാൽ എന്തെങ്കിലും നടപടി എടുക്കേണ്ടത് ആവശ്യമെന്ന് തോന്നുന്നപക്ഷം, അസിസ്റ്റന്റ് ആ സംഗതിയിലുള്ള അദ്ദേഹത്തിന്റെ ശുപാർശ സഹിതം അത് മലങ്കര മെത്രാപ്പോലീത്തായുടെ തീരുമാനത്തിന് സമർപ്പിക്കേണ്ടതാകുന്നു.

d) മെത്രാസന മെത്രാപ്പോലീത്താമാരുടെ തീരുമാനങ്ങളിന്മേലുള്ള അപ്പീലുകൾ കൂടാതെ മെത്രാസനങ്ങളിലോ ഇടവകപള്ളികളിലോ ഉളവാകുന്ന തർക്കങ്ങൾ സംബന്ധിച്ചും മലങ്കര മെത്രാപ്പോലീത്താ ഇടപെടുന്നതിന് അപേക്ഷിച്ചുകൊണ്ടുള്ള ഹർജികൾ, പരാതികൾ എന്നിവയെപ്പറ്റിയും പ്രസക്തമായ വിവരങ്ങൾ ശേഖരിക്കുകയും അവയിലെ കക്ഷികളുമായി ബന്ധപ്പെടുകയും, ആ സംഗതികൾ രമ്യമായി തീർക്കുന്നതിന് പരിശ്രമിക്കുകയും ചെയ്യാവുന്നതാണ്. അപ്രകാരം രമ്യമായി കാര്യങ്ങൾ തീർക്കുന്നതിലേക്കോ, തർക്കം പരിഹരിക്കപ്പെടാതെ വരുന്ന അവസരത്തിൽ അതു സംബന്ധിച്ചോ, മലങ്കര മെത്രാപ്പോലീത്തായുടേതായ നടപടികൾ ആവശ്യമെന്നു തോന്നുന്നതായാൽ ആ സംഗതി അസിസ്റ്റന്റിന്റെ അതിന്മേലുള്ള ശുപാർശ സഹിതം ആവശ്യമായ നടപടിക്കായി മലങ്കര മെത്രാപ്പോലീത്തായ്ക്ക് സമർപ്പിക്കേണ്ടതാണ്.

3. മലങ്കര മെത്രാപ്പോലീത്തായുടേതായ നടപടികൾ ആവശ്യമായ എല്ലാ സംഗതികളും കഴിയുന്നിടത്തോളം അദ്ദേഹത്തിന്റെ അസിസ്റ്റന്റ് മുഖാന്തിരം മലങ്കര മെത്രാപ്പോലീത്തായുടെ ഉത്തരവിനോ നടപടിക്കോ ആയി സമർപ്പിക്കേണ്ടതാണ്.

4. മാനസികമോ ശാരീരികമോ ആയുള്ള അവശത നിമിത്തം മലങ്കര മെത്രാപ്പോലീത്തായ്ക്ക് പ്രവർത്തിക്കുന്നതിന് കഴിവില്ലായ്മയുണ്ടാകുകയോ അല്ലാത്തപക്ഷം മലങ്കര മെത്രാപ്പോലീത്തായുടെ അഭാവം ഉണ്ടാകുകയോ ചെയ്യുകയും ഒരു അടിയന്തിര പരിതസ്ഥിതി സംജാതമാകുകയും ചെയ്താൽ അദ്ദേഹത്തിന്റെ അസിസ്റ്റന്റിന് യുക്തമെന്നു തോന്നിയാൽ സമുദായ സ്വത്തുക്കളുടെ ട്രസ്റ്റി സ്ഥാനത്തോടനുബന്ധിച്ചുള്ള കാര്യങ്ങളൊഴിച്ച് മറ്റു കാര്യങ്ങളിൽ ഉടനെ ആവശ്യമായ താൽക്കാലിക നടപടികൾ എടുക്കുന്നതിന് അസിസ്റ്റന്റിന് അധികാരമുണ്ടായിരിക്കുന്നതാണ്. എന്നാൽ അപ്രകാരമുള്ള നടപടി ഉടനടി മലങ്കര മെത്രാപ്പോലീത്തായുടെ ആലോചനാസമിതിയിലും പ. സുന്നഹദോസിന്റെ സ്റ്റാൻഡിംഗ് കമ്മിറ്റിയിലും സമർപ്പിക്കേണ്ടതും, പ. സുന്നഹദോസിന്റെ സ്റ്റാൻഡിംഗ് കമ്മിറ്റിക്ക്, മലങ്കര മെത്രാപ്പോലീത്തായുടെ ആലോചനാസമിതിയുടെ അഭിപ്രായംകൂടി പരിഗണിച്ച്, യുക്തമായ തരത്തിൽ താൽക്കാലിക നടപടി ഭേദഗതി ചെയ്യാവുന്നതും ആണ്. പിന്നീട് കഴിയുന്നതും വേഗത്തിലും, എന്നാൽ അസിസ്റ്റന്റ് നടപടിയെടുത്ത തീയതി മുതൽ രണ്ടു മാസത്തിനകമായും, ടി സംഗതി മുഴുവനും അസോസ്യേഷൻ മാനേജിംഗ് കമ്മിറ്റിയിലും പ. സുന്നഹദോസിലും ആവശ്യമായ അവസാന തീരുമാനത്തിനായി സമർപ്പിക്കേണ്ടതാണ്. അസിസ്റ്റന്റ്, ഈ റൂളിൽ പറയുന്നപ്രകാരം എടുക്കുന്ന താൽക്കാലിക നടപടി കേവലം ഒരു ഇടക്കാല നടപടിയാണെന്നായി മാത്രം പരിഗണിക്കപ്പെടേണ്ടതാണ്.

5. മാനേജിംഗ് കമ്മിറ്റിയും പ. എപ്പിസ്കോപ്പൽ സുന്നഹദോസും നിശ്ചയിക്കുന്നപ്രകാരമുള്ള ഒരു അലവൻസ് മലങ്കര മെത്രാപ്പോലീത്തായുടെ അസിസ്റ്റന്റിന് നൽകാവുന്നതാണ്.

6. ഈ റൂളുകൾ മാനേജിംഗ് കമ്മിറ്റിയിലും പ. എപ്പിസ്കോപ്പൽ സുന്നഹദോസിലും പാസ്സാക്കി, മലങ്കര മെത്രാപ്പോലീത്തായുടെ കല്പനപ്രകാരം പ്രാബല്യപ്പെടുത്തുമ്പോൾ മാത്രം നിലവിൽ വരുന്നതും, മലങ്കര മെത്രാപ്പോലീത്തായുടെ കല്പന സഭയുടെ പൊതുവായ അറിവിനുവേണ്ടി ആവശ്യമായവിധം പരസ്യപ്പെടുത്തേണ്ടതുമാണ്.

(Source: മലങ്കരസഭ, ജൂൺ 1986)